



## دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA



Mob:9682536974, E-Mail.: [ansarullah@qadian.in](mailto:ansarullah@qadian.in)

محلہ احمدیہ قادیان 143516 ضلع گورداسپور (پنجاب) انڈیا

حضرت ابو بکر صدیق رضی اللہ تعالیٰ عنہ کے اوصاف حمیدہ کے ضمن میں  
آپ کی طرف سے بھیجی جانے والی عظیم مہمات کا ایمان افروز تذکرہ

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ بنصرہ العزیز فرمودہ 8 جولائی 2022ء بمقام مسجد مبارک، اسلام آباد، ٹلفورڈ (یو کے)

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ  
الشَّيْطَانِ الرَّجِيمِ. بِسْمِ اللّٰهِ الرَّحْمٰنِ الرَّحِیْمِ. اَلْحَمْدُ لِلّٰهِ رَبِّ الْعٰلَمِیْنَ. الرَّحْمٰنِ الرَّحِیْمِ. مُلْكِ یَوْمِ  
الدِّیْنِ اِیَّاكَ نَعْبُدُ وَاِیَّاكَ نَسْتَعِیْنُ اِهْدِنَا الصِّرَاطَ الْمُسْتَقِیْمَ. صِرَاطَ الَّذِیْنَ اَنْعَمْتَ عَلَیْهِمْ. غَیْرِ  
الْمَغْضُوْبِ عَلَیْهِمْ وَلَا الضَّالِّیْنَ

تشہد، تعوذ اور سورۃ الفاتحہ کی تلاوت کے بعد حضور انور ایدہ اللہ تعالیٰ نے زمانہ حضرت  
ابو بکر صدیقؓ میں مرتد باغیوں کے خلاف مہمات کے تذکرہ کے تسلسل میں گیارہویں مہم  
کے متعلق فرمایا:

آپؓ نے ایک جھنڈا حضرت مہاجر بن ابو امیہؓ کو دیتے ہوئے حکم دیا! وہ اسود عتسی کی فوج کا  
مقابلہ اور ابناء کی مدد کریں جن سے قیس بن مکشوح اور دوسرے اہل یمن برسر پیکار تھے  
نیز ہدایت دی کہ یہاں سے فارغ ہو کر کندہ قبیلہ کے مقابلہ کے لئے حضر موت چلے جانا۔  
حضرت مہاجر بن امیہؓ ام المومنین حضرت ام سلمہؓ کے بھائی تھے، غزوہ تبوک سے پیچھے رہ  
جانے کی ناراضگی رفع ہونے پر رسول اللہؐ نے انہیں عامل کندہ مقرر فرما دیا مگر وہ بیمار ہو  
گئے وہاں نہ جاسکے تو انہوں نے زیاد رضی اللہ عنہ کو لکھا! وہ ان کی خاطر ان کا کام بھی سر  
انجام دیں۔ بعد میں حضرت ابو بکرؓ نے انہیں نجران سے لیکر یمن کی آخری حدود تک حاکم  
مقرر کیا نیز قتال کا حکم دیا۔

بخاری کی روایت کے بمطابق آنحضرتؐ کو خواب میں پہلے سے ہی بتا دیا گیا تھا کہ دو جھوٹے مدعیان نبوت (صنعاء والا أسود عنسی، یمامہ والا مُسَیلمہ کذاب) خروج کریں گے۔ رسول اللہؐ نے ایرانی بادشاہ کسریٰ کو دعوت اسلام کا خط لکھا تو اُس نے غضبناک ہو کر اپنے ماتحت عامل یمن باذان کو حکم دیا کہ وہ اُس شخص (رسول اللہؐ) کا سر لے کر دربار میں پہنچے۔ اُس نے دو آدمی آپؐ کی طرف روانہ کئے مگر آپؐ نے فرمایا! میرے اللہ نے مجھے بتایا ہے کہ تمہارے بادشاہ کو اُس کے بیٹے شیریہ نے ہلاک کر دیا ہے اور اُس کی جگہ خود بادشاہ بن بیٹھا ہے اور ساتھ ہی باذان کو دعوت اسلام دی اور فرمایا! اگر وہ اسلام قبول کر لے گا تو اُسے بدستور حاکم یمن رکھا جائے گا۔ یہ سُن کر دونوں اشخاص واپس چلے گئے، باذان کو ساری بات بتائی اور اُسی دوران باذان کو یہ خبر بھی مل گئی کہ واقعی ایسا ہوا ہے۔ باذان نے جب اِس بات کو پورا ہوتے ہوئے دیکھ لیا تو اُس نے دعوت اسلام قبول کر لی اور آپؐ نے اُسے حاکم یمن برقرار رکھا۔

باذان کا جب انتقال ہو گیا تو اُس وقت رسول اللہؐ نے اپنے اُمراء کو یمن کے مختلف علاقوں پر عامل مقرر فرمایا، یمن کے جنوبی حصہ میں رہنے والے کاہن اَسود نے شعبدہ بازی اور مسیح و منقّی گفتگو کی وجہ سے بہت جلد لوگوں کی توجہ اپنی طرف کھینچ لی نیز نبوت کا دعویٰ بھی کر دیا۔ جس پر سادہ اور جاہل لوگوں کی بہت بڑی تعداد اُس کے گرد اکٹھی ہو گئی، دراصل اُس نے یہ نعرہ بھی لگایا کہ یمن صرف یمنیوں کا ہے تو یمن کے باشندے قومیت کے اِس نعرہ سے بہت متاثر ہوئے۔ حضور انور ایدہ اللہ نے فرمایا کہ یہ نعرہ بڑا پرانا ہے، آج بھی یہی استعمال ہوتا ہے اور دنیا میں جو فساد پھیلا ہوا ہے اِسی وجہ سے ہے۔

جب یہ تشویشناک اطلاعات مدینہ پہنچیں تو رسول اللہؐ شہدائے غزوہ موتہ کا انتقام لینے اور شمالی جانب سے حملوں کی روک تھام کے لئے لشکر حضرت اُسامہ بن زید رضی اللہ عنہما کی تیاریوں میں مشغول تھے، آپؐ نے یمن کے سرداروں کے نام پیغام بھیجا کہ وہ اپنے طور پر

آسود كا مقابلہ جاری رکھیں اور جو نہی لشکر اُسامہؓ فتحیاب ہو کر لوٹے گا تو اُسے یمن کی جانب روانہ کر دیا جائے گا۔

اسی اثناء میں بطرف حضر موت و مسلمانان یمن رسول اللہؐ کا خط پہنچا جس میں آسود عنسی کے ساتھ جنگ کرنے کا حکم دیا گیا تھا لہذا اس مقصد کے لئے حضرت معاذؓ بن جبل کھڑے ہوئے اور اُس سے مسلمانوں کے دل مضبوط ہو گئے۔ جُشَنس (جُشیش) دیلمی کہتے ہیں کہ وَبَرِّ بْنِ مُحَمَّدِ بْنِ رَسُولِ اللَّهِؐ کا خط لے کر ہمارے پاس آئے جس میں آپؐ نے حکم دیا تھا کہ ہم اپنے دین پر قائم رہیں اور لڑائی یا حیلہ سے آسود کے خلاف جنگی کارروائی کریں نیز آپؐ کے پیغام کو اُن لوگوں کو بھی پہنچائیں جو اس وقت اسلام پر راسخ اور دین کی حمایت پر آمادہ ہوں۔ ہم نے عمل کیا مگر ہم نے دیکھا آسود کے خلاف کامیاب ہونا بہت دشوار ہے۔

جُشَنس دیلمی بیان کرتے ہیں کہ ہمیں ایک بات معلوم ہوئی آسود اور عمرو بن معدی کرب کے بھانجے قیس بن عبد یغوث بن مکشوح کے درمیان کچھ پر خاش پیدا ہو چکی تھی لہذا ہم نے سوچا قیس کو اپنی جان کا خطرہ ہے، ہم نے اسے دعوت اسلام دی اور پیغام آنحضرتؐ پہنچایا تو اُسے ایسا محسوس ہوا کہ گویا ہم آسمان سے اترے ہیں اس لئے اُس نے فوراً ہماری بات مان لی نیز ہم نے دوسرے لوگوں کے ساتھ بھی خط و کتابت کی، مختلف قبائلی سردار بھی آسود کے مقابلہ کے لئے تیار ہو چکے تھے۔ اسی طرح رسول اللہؐ نے نجران کے تمام باشندوں کو معاملہ آسود کے متعلق لکھا تھا، انہوں نے آپؐ کی بات مان لی۔ جب یہ اطلاع آسود تک پہنچی تو اُسے اپنی ہلاکت نظر آنے لگی۔

جُشَنس دیلمی کو ایک ترکیب سو جھی، وہ آسود کی بیوی آزاد کے پاس گئے نیز آسود کے ہاتھوں اُس کے پہلے خاوند حضرت شہر بن باذان کی شہادت، اُس کے خاندان کے دیگر افراد کی ہلاکت اور خاندان کو پہنچنے والی ذلت اور مظالم یاد دلائے اور اُسے آسود کے خلاف اپنی مدد کے لئے کہا تو وہ بڑی خوشی سے تیار ہو گئی۔ آخر کار ایک مکمل منصوبہ بندی اور آزاد کی تائید

کے ساتھ اسود عنسی کو ایک رات اُس کے محل میں داخل ہو کر قتل کر دیا گیا۔ اس طرح یہ فتنہ تین ماہ تک اور بمطابق ایک قول چار ماہ کے قریب بھڑک کر ٹھنڈا ہو گیا۔ بعد ازاں صنعاء میں پہلے کی طرح مسلمانوں کی حکومت قائم ہو گئی لیکن یمن میں ایک دفعہ پھر بغاوت اُٹھی، وفات رسول اللہ صلی اللہ علیہ وسلم کا جب چرچا ہوا تو سُدھرتے حالات پھر خراب ہو گئے۔ لائق، اولوالعزم اور قومی عصیت سے سرشار قیس بن عبدیغوث اب پھر اسلام کی وفاداری سے منحرف ہو گیا۔ یمن میں فارسیوں کا اقتدار اُسے ہمیشہ سے کھٹکتا رہتا تھا، اُس کے خاتمہ کے بعد وہ ابناء کی خوشحالی، اُن کی اجتماعی اور اقتصادی برتری کو خاک میں ملانا چاہتا تھا۔ ایک کامیاب فوجی لیڈر وہ پہلے سے تھا، اُس نے اسود کے فوجی لیڈروں سے ساز باز کی اور ابناء کو ملک سے نکالنے کا منصوبہ بنا لیا۔ فیروز اور داذویہ دونوں سے اس نے تعلقات خراب کر لئے، داذویہ کو دھوکہ سے قتل کر دیا جبکہ فیروز بال بال بچ گیا۔ فیروز نے حضرت ابو بکر رضی اللہ عنہ کو اپنی اور ابناء کی وفاداری سے مطلع کر کے درخواست کی کہ ہماری مدد کیجئے، ہم اسلام کے لئے ہر قربانی کرنے کو تیار ہیں۔

حضرت ابو بکرؓ کے تشکیل کردہ گیارہ لشکروں میں سے سب سے آخر میں آپؓ کا لشکر مدینہ منورہ سے یمن کے لئے روانہ ہوا، راستہ میں مختلف قبائل کے لوگ آپؓ کے لشکر میں شامل ہوئے اور یہ کافی بڑا لشکر آگے چلتا گیا۔ خطبہ ثانیہ سے قبل حضور انور ایدہ اللہ نے عمرو بن معدی کرب اور قیس بن مکشوح کی گرفتاری، حضرت ابو بکر صدیقؓ کی خدمت میں پیش کئے جانے، ان سے ہونے والی باز پرس، معافی و آزادی اور اُن کے قبائل کے سپرد کئے جانے نیز مستقبل میں ان کی رہائی کے نتیجے میں مرتب ہونے والے دور رس اثرات کا تذکرہ فرمایا۔

الْحَمْدُ لِلَّهِ! الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ  
 أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا  
 اللَّهُ وَنَشْهَدُ أَنَّ مُحَمَّدًا عَبْدُهُ وَرَسُولُهُ، عِبَادَ اللَّهِ رَحِمَكُمُ اللَّهُ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ  
 ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ أذْكَرُوا اللَّهَ يَذْكُرْكُمْ وَادْعُوهُ  
 يَسْتَجِبْ لَكُمْ وَلَذِكْرُ اللَّهِ أَكْبَرُ